

IT-TIELET KTIEB
TAL-HAMES SENA

SETTEMBRU
1929

IL-MALTI

QARI


LI TOHROĠ


IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Il-Għaqda tal-Kittieba tal-Malti — Il-Malti u l-lsien
Għarbi ta' Xahrur (T. Z.) — Alla mhux hekk! (Dun
KARM) — Stedina f'raħal (A. C.) — Il-Kokka u l-bies
(V.M.B.) — Sintassi Maltija (A. C.) — Il-Mitha tar-riħ
(T. Z.) — Bħal Sokrate (Guzê BONNICI) — Serħan (B.M.)





IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

IT-TIELET KTIEB
TA' L-1929

IL-GĦAQDA TAL-KITTIEBA TAL-MALTI —

XI JEDD U XI DMIR

Wara l-harġa ta' l-aħħar numru ta' "IL-MALTI" waslilna xi ferħ, m'hux biss minn Malta, iżda wkoll minn barra, għaliex b'dak in-numru "IL-MALTI" daħal fil-ħames sena ta' ħajtu.

Nistħajjel ighidu xi wħud: "Kmieni bdew bil-ferħ! Hajja ta' erba' snin u bidu ta' ħamsa ma fihomx x'tifraħ."

Hekk hu, f'xi pajjizi fejn il-ħajja tal-għaqdiet letterari jitkejlu bil-ħamsinijiet u bil-mijiet tas-snia, ħajja ta' ħames snin qasira bosta u dak il-ferħ ma jfisser xejn: iżda hawn Malta, fejn l-ebda għaqda li twaqqfet biex tiffli, tifhem, torqom u tħaddem il-Lsien Malti ma zammet aktar minn sena jew tnejn, dak il-ferħ isarraġ, u jsarraġ ħafna.

Għaliex, la darba l "Għaqda tal-Kittieba tal-Malti" tawlet aktar minn ta' qbilha kollha, u għadha sejra qawwija, għandna nifhmu li s-sisien li fuqhom inbniet huma xi daqsxejn aħjar minn ta' l-oħrajn, u l-materjal

li ntagħżel għall-bini tagħha hu tajjeb ukoll. Jati xhieda ta' dan "IL-MALTI" li hu milqugħ tajjeb, jekk mhux minn kul-ħadd għallinqas minn dawk kollha li fil-partita jifhmu xi ħaġa, u li ma għandhomx xi raġuni barranija biex iħarsu lejha biċ-ċiera.

Din il-Għaqda, għaldaqshekk, il-lum rabbiet bħal jedd li tibqa', u dan il-jedd iġib miegħu jedd ieħor, li il-kelma tagħha tkun mismugħa. Dan ma jfisserx illi kull ma qalet il-Għaqda ma jista' jmerih ħadd, anqas ma jfisser li aħna tal-Għaqda ma nistgħux nitqarrqu fil-fehmiet tagħna u jkollna għada, pitgħada, inbiddu dak li għidna u ktibna; le, ifisser illi fil-kwistjonijiet fuq il-lsien malti—l-izjed fuq l-Ortografija tiegħu—il-kelma tal-Għaqda għandha tkun milqugħa bħala kelma maħsuba, bħala kelma li tiżen, u li dak li qatgħet u għamlet sa issa l-Għaqda ma għandux jaqa' jew jitbiddel addoċċ, izda biss bil-ftehim tagħha jew ma' l-Awtoritajiet tal-Pajjiż, jew ma' awtoritajiet letterari magħrufa.

Izda jekk il-jedd li rabbiet il-Għaqda li tibqa', iġib miegħu li kelmitha tkun mismugħa, iġib minn naħa l-oħra d-dmir ta' kull wieħed mill-membri li jagħmel kemm jista' biex il-Għaqda titwettaq, tissahħaħ u tikber u mhux tibqa' mdendla minn ħarira bejn ħajja u mewt. Dan jitolbu l-ġieħ tal-Għaqda u l-ġieħ ta' Pajjiżna: għaliex jekk din il-Għaqda, wara ħajja ta' ħames snin, tibda tħoss, tixxaqqaq, tiġġarraf, kullħadd ikun jista' jgħid jew li min bniesha ma għarafx jirfidha tajjeb, u dan jagħmel għajb lilna tal-Għaqda, jew l-art li fuqha inbriet, taflija u minn qaddiġha ma tiflaħx bini ta' din is-sura; u dan jagħmel għajb lil Malta kollha.

IL-MALTI U L-LSIEN GĦARBI TA' XAHRUR

Jekk wieħed jiftaħ fomm u f'gemgħa ħbieb u jfettillu isemmi l-lsien malti u x'jingħad fuq in-nisel tiegħu, erbgħa, ħamsa jaqbzū minnufih u jgħidu taġġhom bħalkieku ridt taf kemm jaġġmlu erbgħa u erbgħa. Wieħed isemmilek ħamsin kelma għarbija li taqbel mal-Malti, u minn dan jigbed li il-malti ġej mill-għarbi, ieħor jurik għoxrin kelma minn ktieb lħudi (Ebrajk) u jaħliflek li l-malti ġej mill-ebrajk; ieħor jurik gabra ta' kliem feniċju u jaqta' rasu li l-malti m'hux ħlif Feniċju: mita tiġbor kull ma ntqal, issib li taf anqas milli kont taf qabel.

Għax jekk wieħed jaħsibha sewwa jsib li l-kliem ma jaġġmilx ilsien ta' gemgħa nies. Kullhadd jaf li hemm mijiet ta' kliem franċiżi fl-ingliż, imma hadd ma ħaseb iġġid li l-ingliż ġej mill-franċiż, għax il-lsien jingħaraf u jinħatar minn ieħor minn kif jindamm il-kliem, ġej mnejn ġej. Kif wieħed jaħseb, kif idawwar il-kelma, kif jorbotha mal-oħra, iġġal ilsien jitbiegħed jew jersaq lejn ieħor. U mbagħad il-lsien ta' gemgħa nies hu l-gabra ta' għajdud, ta' ħsibijiet imtennija għal eluf ta' snin, ta' kliem magħġun, imtawwal u mnaqqas u mgħawweġ li maż-żmien sar lewn wieħed u dawk li jittkellmuh jifmuh bla ma jaħsbu, bla ma jafu l-għala, bħal mita nieklu, u nimxu u nieħdu n-nifs. U b'dan kollu ssib min jaqta' li l-lsien ġej minn ieħor b'ħeffa li ma bħala bħallikieku ħaġa raha ssir quddiem għajnejh.

Nieħdu l-għarbi li bosta nies jittkellmu fuqu. Mita għedt għarbi tkun għadek ma għedt xejn, għax il-għarbi li nafu mhux maħluq darba u seħħ bla qatt ma tbidel. Hemm il-għarbi tas-Sirja, tal-Eġittu (Masr), ta' Tripli, ta' Tunes, tal-Arġiel, tal-Marokk, li għad li hu għarbi ma jaqbilx ma' ta' band'oħra, ħafna kliem jaqbel imma l-ħoss tal-kelma, is-sensiela taġġha, il-għaqda tal-kliem midmum, jatu flimkien bixla lil-lsien li jbiegħdu għal-kollox minn sħabu. L-ilsna għarbin tal-lum imnissla minn dak il-għarbi qadim tal-Arabja, art niexfa u xagħrija li qabel id-dilluvju kienet thaddar u mżegħda bin-nies u bil-bhejjem. Mita s-silġ li kien iġġatti aktar min-nofs l-Ewropa, xi ħamsin elf sena ilu, beda' jonqos, ix-xita li kellha l-Arabja naqset ukoll u l-art nixfet u l-mergħa sfat fix-xejn u n-nies bdiyet titlaq lejn l-aħdar biex tira' l-bhejjem u ma tmutx bil-guħ. Laħqu l-bliet ta' Ur u ta'

Eridu fil-Babilonja u mxew lejn Qanagħn u lejn is-Sirja u bħal Aramej u Sirjani xterdu fil-Masr (Egittu) u fl-Affrika ta' fuq. Bil-għarbi qadim li kienu jitkellmu, nisslu kullimkien il-lsien Xami (Semitiku) li mal-mixi tan-nies tbiddel fis-sura mal-ħtiega tal-ħajja, mal-ħakk mal-barranin. F'xi seba' mitt sena wara Kristu mit-truf ix-xagħri tal-Arabja saret l-aħħar ħarga tal-Għarab li laħqu l-Masr, l-Affrika u fl-Ewropa, waslu sa Spanja, Franza, Sqallija u min-naħa l-oħra xterdu fil-Fars (Persja) u fl-Indja.

Hekk xtered il-lsien Xami fil-mijiet ta' snin u nissel mitt djalett, friegħi kollha ta' omm waħda, rimi ta' zokk qawwi li kull fejn tħawwel nawwar u tammar bla qatt ma tħassar jew tilef il-ħkim ta' qabilu. Għalhekk, naħseb jien, jekk minn jaħseb li l-malti ġej mill-għarbi u f'moħħu jkollu l-għarbi ewlieni tal-Arabja ma jkunx jarra wisq; dnuh li min isemmi l-għarbi aktarx ikollu f'għajnejh il-għarbi tas-Saraċini ta' elfejn sena ilu u hawn jibda t-tfixkil.

Il-malti eqdem mil-lsien tas-Saraċini u jixbaħ l-aktar lil-ewwel friegħi li tnislu fis-Sirja. Biss niftakru li aħna għexna dejjem f'art zgħira maqtugħa mid-dinja mita ħaddieħor meraħ f'artijiet kbar, qalb l-igbla, ma' tul xmajjar u mabħira u rebħu ġnus u ġew mirbuħa, għax kollox idur fuq l-ilsien li kull jum jirbaħ kliem godda u jitlef oħrajn qodma.

Xtaqt nuri kemm il-malti jixbaħ xi ilsna tas-Sirja u l-aktar ta' dik ir-roqgħa art tad-Drusi msejħa l-Libanu (Gebel Libnan). Hemm iġixu mal-ħamsin elf ruħ bejn misilmin u nsara, li jitkellmu l-Għarbi bħal tas-Sirja. Fost dawn hemm raħal imsejjaħ *Xahrur* (Wadi-Xahrur) jew *Harat it-Tin* fejn iġixu mal-erbāt elef ruħ kollha nsara li qajla jithalltu mad-Drusi l-oħra u li jgħożžu d-drawwiet tagħhom u lsien missirijiethom. Ġiè f'idejja ktieb miktub minn wieħed minnhom, Monsinjur Fegħali (*Syntaxe des parlars Arabes actuels du Liban par MGR. MICHEL FEGHALI—Paris, Imprimerie Nationale 1928*) u kitba oħra (*Testes Arabes de Wadi Chahrur (Liban) par MICHEL ET ABDOU FEGHALI—Extrait du Journal Asiatique (Jan-Mars 1927)*) meħuda minn fomm in-nies ta' hemm bla ebda tiżġin u żjieda, mhux kitba ta' minn jaf li-skola, kliem tal-bdiewa u nies tax-xogħol li ma jaħsbux kif jitkellmu iżda jitkellmu kif jaħsbu.

Hekk laqtitni dil-kitba bħala tixxiebaħ lill-malti, li ħsibt iṅgibha hawn biex jara kullħadd kemm jitkellmu bħalna dawk in-nies.

Għamilt numri, biex wieħed jista' jimxi, biex ingħid hekk kelma b'kelma, hekk fil-għarbi tagħhom, kemm ukoll bil-malti u bil-franċiż, meħud mix-xogħol ta' Fegħali, għax minn tiegħi ma hemmx hliet il-malti.

[Għarbi ta' Xahrur.

AĦBAR FUQ IL-HASIL

1. Ngibu lirmidiet mill marmad li hadd il forn
2. u hattejnihom fis-saffut tal-fuħħar li għandu hmistax il-widna
3. xelna il mwait erraiqa leddest u sehħanna u xegħelna
4. saħnet il mawai għal qxaqix u ex-xrarit menxur men hwala el bait w enxagħelom
5. Waqt illi letentf in-nar mnekdah bel kaddaha w essu-fana ma għadx fi kaxx nar
6. w menhett is-sufana għal kembla illi tiexgħel qawan.
7. naqqejna tyab el bid b-emhall el ewwel w hassalna
8. men bagħad ma haslu tyab el bid rgagħna hessalna tyab ex-xit.
9. mnergħi al katgħa haike u mensur nemgħaka ta tendaf, zumain-etlata.
10. w men hattom bel għali ta-ifakfak.
11. eddest u menxilon m-nagħserom m-ennaiyeton u em-nenxeron.
12. għal maras yamma għal wad et-tin.
13. mata nexfu m-entewmon w-em-netwiyon w-m-endebbon b-es-sanduq.
14. għelli għelu għaza baddu kawi m-nekwih.
15. w-el-ħasil bikun tlat marrat be-gimgħa.

[Bil-Franċiż.

HISTOIRE DE LA LESSIVE

1. Nous apportons les cendres du cendrier qui se trouve près du four
2. nous les mettons dans le baquet en argile pourvu de quinze anses.
3. nous allumons le feu et nous chauffons l'eau
4. L'eau est chauffée avec les menus bois et des chiffons trouvées autour de la maison et nous les rallumons.
5. quand le feu est éteint, au moyen de briquet — les allumettes n'existent plus,

6. en mettant l'allumette sous les feuilles de pin qui s'allume facilement.
7. nous trions le linge nous lavons en premier lieu le linge blanc.
8. et celui-ci terminé nous lavons ensuite le linge de couler.
9. nous savonnons, comme ça, chaque pièce et nous la frottons bien avec les mains
10. jusqu'au moment où la lessiveuse bout complètement en faisant glou-glou.
11. nous retirons alors le linge, nous le pressons en le tordant, nous y mettons de l'indigo (du bleu)
12. et nous l'étendons soit sur des cordes, soit sur les branches de figuier.
13. quand il est sec, nous les ramassons, le plions et le serrons dans la caisse (bahut)
14. nous repassons le leinge qui doit être repassé
15. la lessive a lieu trois fois par semaine.

[*Bil-Malti.*

AĦBAR FUQ IL-ĦASIL

1. Ngibu l-irmied mill-marmad ħada l-forn
2. u nitfgħuhom fil-konka tal-fuħħar li għandha ħmistax-il-widna.
3. insaħħnu u nixegħlu wara li nsaffu l-ilma
4. insaħħnu l-ilma bil-laqx u biċ-ċraret mxewlġa 'l hawn u 'l hinn ma' dwar id-dar u nixegħluhom.
5. waqt li n-nar jintefa ninqdew bil-qeddala (lixka) jew bis-suffarini—li issa ma għandniex għan-nar.
6. u nressaq issuffarina lejn il-qabda laqx (kembla) li tixgħel tajjeb.
7. l-ewwel innaqqu l-ħwejjeġ bojvod u naħsluhom
8. wara li naħslu tajjeb l-abjad naħslu l-kulur (xajt)
9. nirgħi l-bċejeċ hekk, u nogħroqhom sa jindafu, darbt-ejn-tlieta.
10. nitfaħħhom jagħlu u jbaqbqu
11. niġborhom, nagħsarhom u natihom in-nil (blu) u non-xorhom
12. fuq il-ħabel jew fuq il-friegħi tat-tin.
13. mita jinxfu niġborhom u nitwihom u nqegħdhom fis-senduq.
14. dawk li għandhom jitgħaddew ingħadduhom
15. il-ħasil isir tliet darbiet fil-gimġha.

TIFSIR

1. rmied—rmidijiet; marmad—fejn jintrafa l-irmied.
2. saffut—fejn jissaffa l-ilma tal-lissija; ħattejnihom—tfajnihom—thott—titfa' l-isfel.
4. qxaqix—laqx, tqaxxir tas-siġar; xrarit—ċraret, minn ċarrat, iċarrat; l-bait—id-dar, il-bejt.
5. is-sufana ma għandax—is-suffarini fi żmien il-gwerra ma kinux jidhru.
6. qembla—qabda laqx; tixgħel qawan—tixgħel tajjeb, qawwi.
7. neqqaina—tnaqqi, tagħzel; l-abjad—il-ħwejjeg bojvod.
8. ex-xit—ħwejjeg tal-lewn, tal-kulur.
9. m-nergħi — nirgħi, nissapna; ħaike — hekk, turi kif togħroq; zumain-etlata—darbtejn-tlieta.
10. hottom bil-għali—ngħallihom.
11. an-naiyeton—niżboħhom, natihom in-nil (il-blu)
12. għal wad it-tin—fuq il-għowwied, il-friegħi tat-tin; maras—ħabel.
14. Kawi—nekwih, tikwi l-ħadida biex tgħaddi; nikwi-hom—ngħaddihom bil-ħadid mikwi.
15. marra—darba; tliet marrat, tliet darbiet.

Mhux xogħol dan li jatik x'taħseb?

T. Z.

ALLA MHUX HEKK!

Haseb fit-tul u tafa' għaqlu kollu
 Pittur magħruf biex jixhet fuq it-tila
 il-ħsieb li kellu f'moħħu.
 Seraq il-lwien mill-warda,
 mill-vjola, mil-lelluxa
 u ħelu ħelu
 taħt il-pinzell it-tila ntljet bid-dija
 u hemm dehret ix-xemx ħamra tittawwal
 minn bejn xi sħab tad-deh'b, minn bejn ix-xuxa
 ħadra tas-siġar, u fuq l-ilma ġieri
 tefgħet bħal għabra ta' rubini w gawhar,

In-nies ratu w istagħġbet :
 għaddew is-snin u hemm għadha tingabar
 in-nies biex tara w tiffi
 kif ġiet il-hajja b'dik id-daħka tagħha
 minn daqxejn ta' pinzell fuq tila smajra.

* * *

Kien qrib inzul ix-xemx, u mill-quċcata
 tal-Wardija ħarist ħarsa ma' dwari.
 Kien hemm fis-sema saġfi
 bħal raxx irqiq jittajjar
 ta' deh'b maħlul u ta' topazi mfarrka,
 u djar u raba' w siġar
 kollox imħegġeg taħt il-bewsa ħamra
 tax-xemx kbira w ħanina :
 fuq il-baħar
 f'rogħda ta' ferħ u mħabba
 mifruxa triq sa fejn twassal il-ħarsa
 miżgħuda b'ward tan-nar jilgħab mal-fewġa...
 Saħħritni d-dehra !
 dehra maħruba li minn ħin għal ieħor
 titbiddel taħt għajnejk u tgħaddi ħiemda
 minn lewn għal lewn, minn ġmiel għal ġmiel, minn sura
 għal sura, u dejjem ħelwa
 li tgħaxxqek, tisirqek, iżżommok
 hemmekk imsaħħar, sa ma tfur minn qalbek
 mewġet il-hena fi tbissima w leħen.

* * *

U ħsibt: Oh kemm hu ċkejken
 il-kobor tal-bnedmin, u kemm hi fqira
 is-sengħa ta' min jaf iħalli ħsiebu
 maħżuż fuq xiber xkora !
 ngħożżu tajjeb it-tila
 fejn ta' pittur il-għaqaq
 xeħet il-qawwa ta' sengħetu kollha
 biex pinga nżul ta' xemx li qatt ma tinzel ;
 ngħożżuha tajjeb,
 għax jekk iż-żmien itemmha,
 ma nafux jekk iż-żmien jatiniex oħra.
 Alla mhux hekk: minn dawk l-egħgubijiet
 jagħmel mija kull jum u mija jħassar.

Duq Karm.

STEDINA F'RAHAL

(*Jaqbad man-Numru ta' qabel, paġ: 52*)

Ġorġ kien ilu fis-sodda nofs siegħa wara li telaq mill-ħanut ta' Xandra .. jaqra l-gazzetta għad-dawl tal-lampa, f'hemda ta' lejl miksura biss mill-ħsejjes tal-baħar jitbewwes maċ-ċaġħak tar-ramla... Is-sur Viċenz daħal qablu u kien għadu bid-dawl.—“Dal bniedem, beda jaħseb, xitwa u sajj hawn isfel waħdu... għandi wens bih.” --

Is-sur Viċenz, raġel imdaħħal fiż-żmien, ffit jew xejn kien jidher il-belt u kien ilu li telaq in-negozju. Kellu maħžen ix-xatt. Hemm isfel kellu daru ħdejn ta' Ġorġ. Ġorġ b'dan il-ħsieb għajnu marret bih u holom bil-lozzu, bil-għalf tal-mazzamorra, bit-tlikkim u mess ta' muletti u sparli... bil-passa ta' gamiem, bil-għana ta' għasafar taż-żebbuġ u ta' pitirrossi u fl-aħħar bil-ġiri ta' klieb jinbħu u kalb iż-żara' ġejjin b'gamiema f'ħalqhom... Ġorġ tqalleb, medd idu għal ħalq ta' wieħed mill-klieb... fetaħ għajnejh... kien għadu bil-gazzetta f'idu... il-lampa kienet tmemnen u raġa raqad.

* * *

Ġorġ fetaħ għajnejh mal-lewwel żerniq tal-għodwa,— imqajjem mit-tpespis tal-aġħsafir u mill-aġħjat tal-frieħ u ta' ommhom li sebħet dieħla u ħierġa fil-bejta ta' fuq rasu. Id-dawl tax-xemx kien beda jraxxax x'ħin għadda mit-triq taxxtajta fejn fuq il-blat xi sajjieda kienu qegħdin iferrxu l-ixbiek u fil-menqa oħrajn iħottu n-nases u l-għażel mid-dgħajjes u jimlew il-kvieviet bil-ħut. Qabad it-triq tal-għolja, jitgħaxxaq bil-ħdura tal-furrajna u bin-nwar tas-silla tal-egħlieqi u b'xi ħmiemel' l hawn u' l hinn fir-raba' ta' xi razzett bis-sienja f'qiegħ il-wied... xi mara b'maktur abjad madwar rasha kienet tonqox il-wieċ u xi bidwi l-bogħod minnha iżarma l-bhima. Għalkemm x'ħin laħaq tarf il-għolja u sab ruħu fil-bidu tar-raħal ix-xemx kienet telgħet ġmielha, ebda ħoss ta' maħluq ma kien jinsama' ħlief il-għana ta' xi għasfur jittajjar minn fuq sigra għal oħra u l-inbiħ ta' xi kelb ta' Barbarija li mal-ħoss tal-passi tarah jaqbeż u jħebb ma' xifer il-bejt ta' xi razzett.

Ġorġ wasal fil-misraħ tar-raħal mita l-arlogg tal-ħnisja kien juri li huma dwar it-tmienja. F'għomru kollu ma fta-karx li qatt mar f'dak ir-raħal ħlief darba f'żgħoritu. Saqsa

għall-Manifku tar-raħal, bin is-Sindku, lill-ewwel mara li kienet sejra timla l-ilma b'qannata minn fuq il-għajn... Xi xbejba li kienet dieħla d-dar beqgħet tħares lejha fuq il-għatba bil-ħabel tal-lukkett tal-bieb f'idha,—xi mara bexqet il-bieb u beqgħet b'wiċċha moħbi tissajja: tfal ħafjin daru ma' dwaru u kullħadd irid iwasslu u jurih il-bieb tal-Manifku għaliex ma għadux joqgħod fejn kien, għaliex mar fi triq oħra fid-dar li bena ġdida ma' ħuħ Dun Kustanz.

Id-dar ta' Ġann-Karl kien fiha daqqa ta' għajn. Ġebel ġdid maqtugħ il-bieraħ: għatba tar-rħam, kolonni, waħda kull ġenb tal-bieb, aperturi ggwarniċati, injam ta' twieqi u gallerijiet miżbugħ aħdar igħajjat... saljaturi bl-isbaħ lavur, u bieb tal-injam aħmar b'żewġ battalli tal-bronz.

Ġorġ ħabbat il-bieb. Għall-ewwel ebda ħoss. Mat-tieni taħbita ġiri ta' passi 'l fuq u 'l isfel, tisbit ta' bibien, ċekċek ta' platti mill-isprall tal-kantina,... inbagħad ħemda... tpe-spis... kliem donnu fil-widnejn... Wara ftit il-kampiena tal-antiporta, inbagħad infetaħ il-bieb u dehret mara bil-maktur ma' għonqha msallab fuq sidirha, taqfel komma waħda tal-ġlekk u tniżżel l-oħra li kienet għadha mxammra.

—“Il-Manifku Ġann-Karl? qaluli li jokgħod hawn”... staqsa Ġorġ.

Mingħajr ma wiġbitu ħilief b'daqqa ċkejna ta' għajn u b'fawra ta' wiċċ kollu mistur, fetħet il-bieb tal-kamra laterali, imxiet quddiem, dawret wiċċha u bla kliem xejn urietu sigġu u daħlet tigri 'l ġewwa, issejjaħ b'lehen ħiemed: “Sinjura Karolin... dac is-sinjur tal-belt... st... st...” Inbagħad ħafna ġiri u tisbit ta' bibien.

Ġorġ, wara mixja bħal dik għar-rîq, għar-rîq, mingħajr ma ħasibha darbtejn serraħ minnufih, inbagħad qagħad jiffi b'għajnejh dak id-daqxejn ta' studju jew ufficiċju tal-ħabib tiegħu Ġann-Karl. Stenna li f'dar ġdida bħal dik kellu jidħol ġewwa xi diwan ta' sultan. Mejda qadima tal-abjad miżbugħa bl-iswed u fuqha skrivanija, klamar taċ-ċomp u żewġ pinen tar-rix imħawlin fit-toqob ta' madwar fommju, bott tal-landa msaddad tar-rina, karti tal-massu qodma mħarbxin, għoli ta' nofs pied b'biċċa rħama fuqhom, ġenb ieħor xi żewġ kotba kbar bil-qoxra tal-parċmina u fuqhom pipa bil-qasba twila. Wara l-mejda pultruna qadima tal-abjad, ukoll miżbugħa iswed. Ma' ħajt, fil-ġenb, kanapè tal-injam miżbugħ iswed, bid-dahar u d-dirgħajn indurati weraq,—qadim u msewwes,— u b'mitraħ u mħaded miksiġin bi drapp aħmar, mtabba' bil-linka u b'xi tiċrita 'l hawn u 'l hinn li turi l-inforra tal-mitraħ

magħmul mix-xoqqa tal-ixkejjer. Xi sigġu kbir bil-maqgħad tas-sogħda. Librerija wkoll tal-abjad miżbugħa lewn aħmar dagħmi, b'xi ħġieġa miksura u bi ftit kotba tal-liġi u tal-knisja; fl-aħħar xkaffa, bottijiet tal-landa b'kartu mitnija, flixxun bil-pretkuni, ċinturin bl-iskrateċ u ħafna skrateċ vojta. Mal-ħajt tal-faċċata, kwadru tat-tila kbir bix-xbieha ta' raġel xiħ bil-baffi u b'par pullakkuni ma' għonqu. Taħt dan il-kwadru, 'l isfel wara id-dahar, il-pultruna tal-iskrivanija, ma' kull ġenb kwadru bil-kitba fih. Gorg qam, tawwal għonqu... waħda kienet id-diploma ta' Nutar ta' Gann-Karl Xriħa fl-1868 bil-firma tat-Tabib Saver Schembri, u l-ieħor id-degriet ta' Sindku ta' missieru Natal fi żmien il-Gvernatur Le Marchant, fis-sena 1858. Bil-kemm sata' jaqra għax il-ħġieġa kienet kollha ħmieġ tad-dubbien. Huwa u jdawwar wiċċu biex jarga' joqgħod lemaħ mar-rokna suttana ħadra mdendla, kappell trespikos aħdar ucoll, ombrella lewn qamħi u ħdejhoni mal-ħajt xkubetta biċ-ċurniena u fil-waqt li raġa' qagħad bil-qiegħda tifel ta' xi tliet snin bil-qmis, għonqu imċappas bil-kafe, xufftejh u wiċċu mdellkin, f'fidu qarmeċ u erba' rixiet tat-tiġieġ, jittawwal mill-bieb li jati għall-kmamar ta' gewwa, johrog ilsienu u jgħajbu, jidħak u jarga' jidhol jġiri.....

Wara ftit dehret bħal id ta' mara taħtaf lit-tifel, titfghu 'l gewwa u dan iwerzaq... inbagħad tisbit ta' bibien u għajjat ta' : "Saħta, milghun"... inbagħad l-istess id ta' mara tixxabbat minn wara l-koxxa tal-bieb u tiġbor peduna u żewġ żraben minn ma' ħdejn is-soll. Fl-aħħar deher Gann-Karl : biċċa ta' raġel mogħla stwiel, xagħar mqanfed, fuqbejn ħoxnin fuq għajnejn suwed kbar, par baffi qosra, sidrija miftuħa fuq qmis kaħla tal-insiġ, marbut minn qaddu b'qaffa bajda u b'qalziet oħxon tan-newl lewn isfar ikkisksat bl-iswed. Fetaħ ħalqu u dirgħajh : "X'minnek..... kemm ili ma narak... u fl-aħħar ġejt, u fl-aħħar, wara kemm-il-sena kelli nara l-wiċċek .. minn dak iż-żmien ħadna s-sieħba, tgħammarna bi tlitt itfal...

Jagħmel Hu !... U int, kif int? Bqajt dejjem waħdek, ommok, missierek ? miskin ! Kien imsiefer is-Swejz..... ħalliekom ukoll... eh ! wieħed wara l-ieħor... Jiena nġbart ma' ħija Dun Kustanz, ma kellu 'l ħadd,... ix-xiħa mietet, Grezz is-seftura ukoll, xi trid tagħmel. U hekk... U aħna kif qegħdin ngħad-duha? Sajd, kaċċa u kotba... Imbierek int ! Kemm xtaqtha din il-ħajja, imma l-professjoni ma tħallikx... ma nedhiex ħlief bil-ġnien... erba' siġar tal-laring u tal-lumi, xi ftit dwieli u żewġ irqajja' art bil-ħmiemel tal-ġdur. Kont għadni kif kiegħed naghzaq is-siġar. Għad għandi idejja kollha ħamrija... Ħija medħi bil-kaċċa; wara l-quddiesa tal-Pater

Noster erħilu għall-ixkubetta... għanelli..." U hawn ta' daqqa ta' għajn ir-rokna fejn kienet is-suttana... "Kont se nghidlek, imma l-ixkubetta f'postha... mela qiegħed fuq il-mansab... x'taqtek ilħaqtu, kont tmur miegħu... U hekk, fuq kollox xi iġħidu għalina? Jien għalija ili ma nasal wasla sal-belt għomor tal-għomrijiet .. qegħdin fl-aħħar tad-dinja; inti għanelli kont sifirt... lè?... eh... għal xi xhur biss... sewwa tagħmel, fejn tista' gawdi... la mara, la tfal... jien, jahasra, imjassar wisq"... U baqa' sejjer iġħid mingħajr hedu ta' xejn, kulltant idawwar wiċċu malli jisma' lanqas hoss, donnu jistenna lil xi ħadd... "Iva bqajt bil-kappell f'idek?". Qam, u ħadlu minn idu u poggielu l-kappell fuq is-sofà. Ġorġ li wara li fela b'għajnejh u b'moħħu l-qoxra, u xi ftit mill-qalba ta' dik id-dar, ma tantx ħassha li għandu jerħi kappellu minn bejn idejh, u l-iktar fuq dak is-sofà. Bil-kemm ma kienx beda jimla rasu li minn fuq dak is-siġġu se' jlaqqat xi ħaġa barranija... u ħabat se' jqum.—"Oqgħod, oqgħod,"—qabeż minnufh il-Manifku, "nistħajlek ilek ġej... il-ħin għadu... inbagħad il-lum, la inti għal magħna, għaġla m'għandekx... Għidli ftit... mill-ġdid xi tgħidli?—Għax, biex ngħidlek, anqas biss m'għadni naqra xejn"... U fil-waqt li Ġorġ ħabat sejjer jatih xi ħbarijiet tal-ġurnata tfegġ il-mara ta' Gann-Karl, wiċċ ta' ħawħa, mimlija, imma daqxejn waħda botnija, liebsa ġlekk tax-xoqqa indjana biċ-ċinta tal-qadd marsusa u dublett tal-fustan geżwira,—f'idejha gabarrè, bi skutella kafè u zewġ kagħkiet kbar.—"Il-mara tiegħi... aħna tar-raħal... nistħajlek tgħidli, jiena m'iniex għar-riq... imma qatra kafè dal-ħin, imdorri teħodha"—dlonk qabeż Gann-Karl u qata' minn dak li kien qiegħed jistaqsih. Karolin waqfet qoddiem Ġorġ mingħajr ma fetħet fommha b'dak kollu li kellha f'idejha. Ġorġ bil-qalb it-tajba ħa l-iskotella u għienha tqiegħed il-gabarrè fuq il-mejda tal-iskrivanija, Karolin sabet siġġu, qagħdet biswithom u l-ewwel ma fetħet fommha biex ġibdet minn driegħu lil zewġha wara li rat lil Ġorġ ibus l-iskotella u jarga' jniżżilha fil-gabarrè:

—Gann-Karl... staqsietu... is-sinjur ma jfettitx?"

—"Iskot, ħallih jagħmel hu, — wegibha,—dana qisu ta' ġewwa". Inbagħad b'ħarsa daħqanija dar fuq Ġorġ: "Għax dil-mara tiegħi, xtaqitek idduq il-kagħak tagħha. Mhux biex niftaħar, imma kagħak ħelwin bħalma taf tagħmel hi..." U hawn raġa' għall-mistoqsijiet ta' qabel.

Ġorġ bejn boqqa kafè u oħra, waqt li Karolin moħħa biex iġġagħlu jxarrab u jduq il-kagħak tagħha, qagħad ifieħmu fuq in-noqqas tax-xoġħol u ta' nies qiegħda fil-Gżira,

kif il-Gvern kellu l-ħsieb jibgħat in-nies il-Barbarija, iċ-Cirinajka u l-Gammajka u jbidel it-tagħlim tal-poplu u jagħmel taxxa fuq il-qamħ. Semmielu t-tħambiq tal-Kunsilieri fuq in-nefqa għad-drenagg, kif fuq dil-ħaġa ngħażlu Kunsilieri oħra, fosthom Cachia Zammit u Savona. Fuk it-tagħlim Ingliz imwaqqaf minn Savona u fuq ir-rapport li issa kien għamel ċertu Ingliz... U hawn, fil-waqt li qiegħed ipingilu l-aħħar rewixta tal-poplu igħajjat kemm jiflaħ quddiem il-Palazz kontra t-taxxi godda... Karolin, li minn dak kollu ma kien joqrosha xejn, beqgħet tifi s-sura ta' wiċċ Ġorġ u ta' lbiesu: "Ġann-Karl, kabżet tgħid lil żewġha, l-ewwel libsa li taqta' aġmilmha bħal tas-sinjur. Saqsih lill-ħabib tiegħek minn fejn kisbu dan id-drapp?"—Ġann-Karl ma tãx widen u mitluf u mxennaq b'kullma kien qiegħed jisma', biex ma jitlifix il-fil, staqsa minnufih.

—“U l-Gvern x'għamel?”—

—“Ma smajtx? wiegħeb Ġorġ, il-Gvernatur ħareġ fil-gallarija u qal lill-poplu li taxxi ma jsirux mingħajr il-kunsens tiegħu... u b'hekk it-taxxi ma ssemme wx iżjed”.

—“Nistħajlu dal-ħabib tiegħek għandu ż-żmien ta' Stefanja”, u ma laħqetx Karolin temmet il-kelma x'ħin insemgħet tinfetaħ l-antiporta u daħlet wieqfa wieqfa, b'xalletta fuq rasha, daqxajn ta' mara mogħla tlitt ixbar, b'għajnejn kbar, iżiġġu taħt nuċċali bi ħgieġ oħxon, ċiera ta' buqrajqa, bil-kotba taħt abtha u b'idejha t-tnejn ġol-but ta' fardal griż imberfel bir-rakkmu.

—“Kont għadni kif insemmik, toħroġ il-għageb”—qabżet minnufih Karolin.

Ġann-Karl qam u miegħu qam ukoll Ġorġ.

—“Stefanja, oħt il-mara tiegħi... majjistra tal-iskola”... U hawn Ġann-Karl fetaħ il-ktieb tal-għerf ta' Stefanja, tat-trobbija tagħha fl-Abbatija, ta' mita kienet soru u ħarġet għax mardet bin-nervi, imħabba li rasha ħaddmitha mhux ffit, kemm kotba qrat, kemm tlaqlaq bit-taljan, kemm taf taħdem xogħlijiet... li għajnejk iggibhom wara widnejk... kullma jaraw għajnejha jagħmluh idejha... il-pjanu kemm taf iccemplu... min jaf kemm riduha tgħallem fi skejjel kbar ġewwa bliet, imma hi tħobb l-arja tar-raħal... Waqt li oħtha, is-sinjura Karolin, titgħaxxaq... u tħares daqqa lejn wiċċ Ġorġ u daqqa lejn oħtha.

—“Is-sinjur mill-Belt?”—Staqsiel wieqfa wieqfa Stefanja, b'idejha dejjem fil-but, bil-kotba taħt obtha u b'għajnejha jziġġu taħt il-lenti ħoxnin tan-nuċċali.

—“Kien jistudja miegħi”— Kabeż Ġann-Karl qabel ma halla 'l Ġorg wieġeb.

—“Għall-avukat?”

—“Għall-perit”, wieġeb minn taħt il-fomm Ġorg.

—“X'kotba taqra?”

—“Kont naqra... bħal issa xejn, sinjurina, hlief xi ġurnal u xi ktieb fuq Malta 'l hawn u 'l hinn.

—“Xi tgħidli għall-poeżiji ta' Metastasio... *Onor di questa sponda, Padre di Roma, addio*... kemm huma sbieħ... inbagħad ir-rumanz ta' Manzoni... dak l'*Addio o monti*... xi kwadri, x'pittura, tisthajlek tarahom b'għajnejk... Dnub li fl-iskejjel tal-Gvern kotba bħal dawn ma jafux bihom... u hlief xi poeżija bħal dik ta' *La vispa Teresa*...

—“Dnub, dnub, wieġibha Ġorg bi tbissima... inbagħad mita għandhom majjistra bħalek...”

Karolin għajnejha ma qelgħethomx minn wiċċ oħtha u Ġorg u b'fomm daqgani qabżet fin-nofs u qalet: “Urih il-kotba li għandek, Stefanja...fejn taf x'għandha...”

—“Tidher, tidher...”

Imma Karolin ma baqgħetx bix-xewqa li ma turix ukoll lil oħtha l-ġmiel ta' drapp tal-libsa ta' Ġorg u biex ma tinsiehx dlonk gibditha makkif dawret daqxejn waħda wiċċha u sefsfitilha: “X'jidhirlek, Stefanja, mid-drapp tal-libsa tas-sinjur?—Għidt lil Ġann-Karl jaqta' waħda bħalha... issa li ġejja il-festa...”

U fil-waqt li Stefanja mingħajr ma tat ebda widen għall-kliem ta' oħtha beqgħet sejra treden qoddiem is-sur Ġorg, dehret hin bla waqt fil-bieb tal-kamra, qisha tilfet it-triq, daqxejn ta' għabura tgħajjat: mmbè mmbè: “Ih! ħarġet il-gidja... ħallew il-bieb tal-ġnien miftuħ”—dlonk għajtet Karolin... “żgur dak is-sabi ta' tifel...”

Katrin, il-qaddejja, li kienet marret tiftaħ il-bieb ta' barra għax ġie t-tifel tal-forn bix-xiwi kienet ħalliet il-bieb tal-ġnien miftuħ urajha... “Tzà 'l hinn... tzà 'l hinn...” u dik dejjem tgħajjat sa kemm il-lehen tagħha ngħalaq mat-tisbita tar-rixtellu... It-tifel, wiċċu kollu ħamrija u bil-qmis, deher f'daqqa waħda f'nofs dik il-laqgħa kollha fil-waqt li mal-aħħar għajta tal-gidja Stefanja bi ktieb miftuħ li ġiebet minn kexxun kienet qiegħda ssamma' b'lehen qawwi u għoli biċċa mill-Metastasio u tgħid l-aħħar versi

...tutta l'ira del ciel sul capo mio,
ma Roma illesa... Ah qui si piange! Addio.

“Qtilnieh iz-zizu l-agħma... il-mamma le riedet toqtlu u bdiet tgħajjat; imma t-tata qatagħlu rasu u Ketrin ħaditu il-forn”—iddeffes igħajjat it-tifel bi tlaqliqa u jħares u jgħaj-jeb lil Ġorġ. “Hux int in-nunu li ġejt tiekol iz-zizu?”...

“Pastas!” infexxet f’dagħdigha iz-zija Stefanja u bil-Metastasio magħluq bejn is-swaba’ ta’ l-id tatu waħda fuq wiċċu u t-tifel mar inewwaħ f’roknha. Karolin inkisret u ħmaret u Gann-Karl għamel ta’ bir-ruħu li ma samax, imma inbagħad b’nofs tbissima ta’ mogħdrija, dar fuq Ġorġ u qallu : “Tfal!”

(*Tissokta u tagħlaq*)

A. C.

IL-KOKKA U L-BIES

Darba l-Bies mal-Kokka ltaqa’;
qallha: “fejn int sejra xbint?”
—se’ nqil (1) hawn għax dalwaqt jisbaħ”
qaltlu “ss’għid fejn sejjer int.”

“Jien se’ mmur indur” weġibha
“ma da’ n-nħawi, ma tafx kif...
nara nsibx xi tajr għal snieni,
taf li jien tajra tal-ħtif...”

“Sejjer? stenn!... ħa’ ngħidlek kelma :
mur bis-sliema, u mitt elf gid,
jalla jilħqek, taqbad xteqtek
tajr bir-rfus, minn koll ma trid;

biss nitolbok, bħala xbejjen
lil uliedi ma tmisshomx;”
“Għidli, xbint, liem’huma wliedek
għax af sew ma nagħrafhomx...”

“It-tfal tiegħi, xejn titfixkel,
int tagħrafhom: l-isbaħ tajr!
issa x’ngħidlek?”—“Xejn!” weġibha,
waqt li hekk radditlu l-ħajr.

Ried ta’ raġel joħroġ magħiha :
qal : “tajr ikrah jew sabiħ
kollu kun, (2) la kollu laħam,
basta żaqqi nimla bih ;

għalhekk huwa dar għall-ikreh
li daqs l-isbaħ sabu buin;
kiel u ntela, mar fejn xbintu;
din xammitu : qaltlu : "Xbin !

"Haw" qallh' "aħna ssa mlejnicha,
issa ġejt nistrih ftit hdejk."
"Phu! ma kontx nistenna minnek
x'mort għamilti, xbin, b'idejk !

inti qtiltli lil uliedi !"
"Lil uliedek?!" qallha "x'għidt?"
"Inti qtiltli lil uliedi!
li tbarrihom lili w'għedt !"

"Afli, xbint, jien naħlifulek :
kieku fihom kien elf ħajr,
ma kont qatt jien nikser kelmti;
jien għamilt għall-ikreh tajr !"

"Dawk li qbadt u kilt uliedi !"
Wieġeb huwa minnufih
"jiena l-ikreh tajr dawk rajthom;
int ma għedtx li wliedek sbieħ ?

"Jien mn-uliedi isbaħ ma nara"
wieġbet hi; u hu malajr
fiha ġie li qawl iġħallem :
"B'rixu biss jifrah kull tajr !"

V. M. B.

(1) nqil = noqgħod nistrih. Il-għerq hu qjiel — li hu l-egħmil ewlieni u jfisser qàgħad qgħad, qagħad qiegħed, qagħad jistrih ; Ara : "Xi-n-hu jagħmel dil-ħabta Toni?—jqil (qiegħed ma jagħmel xejn) — Tini sitta j'omm!—Hawn, dalwaqt; tqil (qegħda s-sitta; qegħda: lesta għalik ; mill-egħmil ewlieni johrog l-egħmil immissel qajjel-jqajjel = daħħal jistrieħ, daħħal jistrieħu, daħħal ġe' maqjel l-iktar in-nagħaġ għar-rwieħ fis-sajf.

(2) kollu kun = kollu wieħed. L-iktar li għadhom iġħid-uha r-Rabtin.

SINTASSI MALTIJA

TAQBIL TAL-VERB MAL-ISEM.

1. L-isem (bħala sugġett) iktarx imur qabel il-verb. Eż: *Toni qafel il-bieb. Iż-żiemel għotor. Jigi li jimxi mal-ghada tal-ilsna semin u jitqiegħed qabel. Eż: Żied il-Mulej tkellem ma' Aħaż. Qal Alla lil Abrám.*

2. (a) Il-verb għandu jaqbel mas-sugġett fil-*gens*, fil-*persuna* u fil-*ghadd*. Eż: *Pietru darab lil ħuk. Jiena bqajt waħdi. Il-ħaddiema waqfu mix-xogħol. It-tifla marret fil-ghalqa.*

(b) Mita l-ismijiet (bħala sugġetti) ikunu iżjed minn wieħed, għad li kull wieħed huwa fil-*ghadd* waħdieni, il-verb jitfisser fil-plural. Eż: *Inti u ħuk qbadtu trieq ħażina.*

(c) Mita flok il-konguzjoni u tidhol jew bejn ismijiet fis-singular, il-verb jista' jitfisser fil-plural. Eż: *Jien jew inti għandna noqogħdu nistennewh. Jew jingħad hekk. Jew noqgħod nistennieh jien jew inti. Jew jitfisser bis-singular hekk: Jiena jew inti, wieħed minnha jistennieh.*

(d) Mita s-sugġett ikun iżjed minn wieħed, mhux ta' l-istess persuna, il-verb jitqiegħed fil-plural fl-ewwel persuna jekk fosthom ikun hemm l-ewwel persuna. Eż: *Jiena, inti u ħuk morna Għawdex; fit-tieni persuna jekk fosthom ikun hemm it-tieni persuna, barra minn ta' l-ewwel. Eż: Inti u ħuk ħriġtu; u fit-tielet persuna jekk kollha fit-tielet. Eż: Gamri, hi u huwa telqu flimkien.*

(e) Mita l-ismijiet jew is-sugġetti jkunu fil-*ghadd* imkattar (*plural*) il-verb gie li jitqiegħed fil-*ghadd* waħdieni (*singular*), fit-tielet persuna, ġens mara (*femminil*). Dak li għedna għall-ismijiet (*nomi*) iġġodd ukoll għall-aġġettivi u pronomi. Eż: *Il-ghonja, il-kbarat, il-foqra u l-baxxi kollha tihtieg wieħed lil iehor. L-irġiel kollha ngabret fuq il-misraħ. Iċ-ċrieket tad-deheb inbiegħet b'xejn. Xi wħud minnhom marret il-knisja.*

(f) Mita s-sugġett huwa isem kollettiv (*ghadd il-ġmigh*), isem plural *femminil* jew imżewweġ, il-verb jista' jitqiegħed fis-singular *femminil*. Eż: *In-nies kienet tissamma'. Il-bhejjem tira' fil-ghalqa. Ghajnejn Toni marret fuku. L-aġġettiv jew partícipju jimxi bħall-verb. Eż: Hawn bosta nies qiegħda.*

It-tfal ta' sittax-il-sena għadha bil-kliezet qosra. Jiġi li l-verb jitqabbel fil-għadd, u l-aġġettiv jew partiċipju jmorru fis-singular femminil. Eż: Il-ħwienet għadhom magħluqa.

(g) Mita l-isem jieħu ż-żjieda in tal-plural sħiħ, il-verb iktarx jitqabbel miegħu fil-għadd, u fil-ġens. Eż: *L-imghallmin kienu tas-sengħa. Imma nbaġħad ngħidu wkoll: Il-kenniesa refgħet mix-xogħol jew refgħu mix-xogħol.*

(h) Mita jkun iżjed minn sugġett wieħed, il-verb li jitqiegħed qbilhom iktarx jitqabbel fil-għadd u fil-ġens mal-ewwel wieħed: *Dahlet id-dar il-mara u r-raġel tagħha.*

IR-RABTIET U S-SURA TAL-VERBI.

1. Il-verb jista' jkun qiegħed għalih in-nifsu mingħajr ebda rabta ta' verb ieħor jew partiċella. Eż: *Jiena niekol. Huwa jaqra. Inti tidħak.*

2. Jista' jkollu wrajh verb ieħor marbut miegħu. Eż: *Xtaqt nixrob. Qagħdu jieklu. Sejjer norqod.*

3. Jista' jkun marbut jew jagħmel minn partiċella li tkun quddiemu: *Jekk, għad illi, għaliex, billi, kieku, eċċ. Eż: Jekk tmur tilgħab. Għad li ġejtu whudkom. Għaliex torqdu kmieni. Billi taqra. Kieku tistad.*

4. Jista' jkollu verb ieħor urajh u dan icollu qablu partiċella li taħkmu. Eż: *Nixtieq niġi. Toni jixtieq li inti tiġi għandna.*

(a) It-tieni verb li jkun maħkum mill-ewwel wieħed iwieġeb għall-verb taljan jew ingliz fl-Infinit. Fil-malti dan il-verb jitqiegħed fl-Aorist jew fil-Passât 'Indikativ skond iż-żmien li fih irridu nfissru l-egħmil u jitqabbel mal-ewwel verb fil-ġens, għadd u persuna. Eż: *Huwa jrid imur.* (he wants to go; egli vuole ANDARE) *Hija xtaqet tiġi. Xmun niżel iġhidlu. Jiena ġejt rajtek. Huwa xtaq mar.*

(b) Jekk it-tieni verb jew xi ieħor urajh ifiisser il-egħmil ta' persuna OĦRA li mhix tal-ewwel verb dan it-tieni verb, jew xi ieħor urajh, jintrabat u jitqabbel fil-ġens, fil-għadd u fil-persuna ma' dil-persuna jew haġa msejja mill-ewwel verb. Eż: *Ridtu jmur. Xtaqtu jaqbad inaddaflu ħwejġu.*

(c) Mita l-verbi jkunu tlieta wara xulxin, għalkemm l-ewwel wiehied jew l-ewwel tnejn ikunu fit-temp *passât*, it-tielet imur iktarx fl-Aorist jew temp Present-futur jew fil-passât tal-Indikativ skond iż-żmien li rridu nfissru l-egħmil. Eż: *Xtaq imur jilgħab. Xtaq mar jilgħab* jew *xtaq mar lagħab*. Imma inbagħad, skond ma għedna fil-paragrafu (b) ta' qabel, il-verbi jew verb jintrabtu u jitqabblu ma' dik il-persuna l-oħra msejha mill-verb ta' qbilhom. Eż: *Ridtu jmur iġhidlu. Marret tġhidlu jiġi*.

(d) Mita l-ewwel jew it-tieni verb ikollhom qbilhom partiċella bħal fil-qwiel: 1) *JEKK tmur tġhidlu jiġi*. GħAD LI *riduk tinżel issejthom*. KIEKU *qbiżt għidtlu johroġ eċċ*. (2). *Kaw li inti tista' tghinhom. Li stajt KIEKU mort rajtha dil-logħba*. (Ara paragrafi. 3. u 4.), l-ewwel verb imur fl-Aorist (present-futur) jew fil-passât tal-Indic: u, mita bil-partiċella qablu, ikollu t-tifsir tas-sogġuntiv Taljan jew Inġliż. It-tieni verb jimxi kif fissirna qabel u jekk ikollu partiċella qablu, iwieġeb għal kondizzjonal Taljan jew Inġliż, waqt li t-tielet verb jitqabbel dejjem mal-persuna jew haġa msejha mill-verb ta' qablu.

5. Dawk il-verbi li jfissru *xewka* (desiderio), *rieda* (volere) *talb* (pregħiera) *femha* (opinione, giudizio) u *ħsieb* (pensiero) iktarx jinħtieġu illi l-verb li jintrabat magħhom ikollu qablu l-partiċella *illi* jew *li* bit-tifsir tas-sugġuntiv għalkemm fis-sura tal-Indikativ. Eż: *Nixtieq li tġhidli ismu. Nifhem li huwa sejjer żball. Nahseb li għandu raġun*. Imma nbagħad ġie li jmur mingħajr dawn il-partiċelli. Eż: *Irridek tmur*.

6. Fil-Malti l-verb *kien, ikun* (essere, to be) mġhandux sura li tfisser il-present, imma l-passât u l-futur biss: *kien, ikun*, jew biex niftiehm u aħjar is-sura tal-Aorist *ikun* tfisser il-futur biss. Għalhekk biex jitfisser it-temp present ningded bil-pronomi *personali* bit-tifsir ta' verb. Eż: *Int min int* (sei)? *Jiena hu* (sono) *dak il-bniedem li kont ktibtlek*.

Wara aġġettiv-predikat dan il-pronom, bħala verb, jibqa' miftiehem. Eż: *Il-ful xierref, fejn xierref*, bla artiklu qablu, għandu miftiehem il-pronom *hu* (è, is). Minn hekk naraw illi fl-eżempju: *Il-Ġżira ż-żgħira* ma hemm ebda pronom bit-tifsir tal-verb *kien* (essere, to be) bħal fil-qawl: *Malta żgħira*.

7. Għalkemm Vassalli ma sabx li hu hekk, fil-Malti, bħal f'isna oħra ta' nisel semi, ġie li l-verb jieħu s-sura ta' temp flok ieħor, ingħidu aħna: (a) Passât flok Present (b) jew Inf-

nitiv. (c) Present flok passât, (d) Particġipju present flok present tal-Indikativ (e) Imperativ flok Present. Eż: (a) *Jekk il-marda laħqet* (flok *tilħaq*) *daħlet* (flok *tidħol*) *ma teqridhiex bilgri*. *Għasfur li daħal* (flok *li jidħol*) *fix-xibka għandu qawwi sakenm johroġ*. (b) *Šhaqt fl-ilma* (flok *qiegħed tishaq fl-ilma jew tishġq fl-ilma*). (c) *U tmut* (flok *mietet*) *Saragħ f' Belt Arbagħ li hu Hebron*. (d). *Ġej u sejjer* (flok *jigi u jmur*) (e) *Qisu ġgant*. *Donnu sebaħ*. *Għoddu raqad*.

PRESENT, FUTUR, PARTICġIPJU.

1. Il-verbi maltin, u l-iktar it-transitivi, għandhom is-sura tal-present li tfisser ukoll il-futur. Eż: *Din il-għalqa nagh-zaqha*. *Huwa jaħbat għalih*. *Huma jġikkellmu*. Biex inbagħad ifissru l-present sewwa, dawn il-verbi jinqded bl-awżiljarju *qiegħed*. Eż: *Din l-għalqa qiegħed nagh-zaqha*. *Huwa qiegħed jaħbat għalih*. *Huma qegħdin jġikkellmu*.

2. Il-verbi intransitivi-neutri għandhom is-sura tal-present li qiegħda biex tfisser ukoll il-futur. Eż: *Jiena nimxi*. *Huwa jmur*. *Aħna norqdu*. Imma nbagħad biex ifissru l-present sewwa jew il-egħmil tal-waqt li s-sugġett ikun fih jew f'hin li għadu miexi jew għaddej, dawn il-verbi jinqded bl-awżiljarju *qiegħed* jew bil-particġipju present tal-istess verb. Eż: *Jiena qiegħed immur*. *Jiena sejjer*. *Jiena qiegħed norqod*. *Jiena rieged*. Is-suriet *niecol*, *nimxi*, eċċ., jissejġhu għalhekk *suriet tat-temp imperfett*.

Qiegħed qabel verb fit-temp imperfett jati t-tifsir ta' particġipju present u dan ta' present indefinit. Eż: *Qiegħed nixrob*. *Qiegħed jinza'* eċċ.

In-noqqas ta' taqbil fit-tifsir ta' bejn *qiegħed jinzel* u il-particġipju present *niezel* huwa dan: l-ewwel qawl ifisser egħmil ta' drawwa u t-tieni, il-egħmil tal-hin li s-sugġett hu fih. (present). Eż: *Qiegħed jinzel kull-jum*. *Dal-hin niezel*.

A. C.

IL-MITHNA TAR-RIH

Taf għax hsibt fil-mithna tar-rih? għax dawn għoddhom spiċċaw minn dawn il-gzejjer, u ftit snin oħra hadd ma jkun jista' jaf xejn fuqhom. Dari fuq kull għolja, qrib kull raħal, tara l-mithna ddr ferhana malli jonfoħ ir-rih, il-qluġ minxura donnhom twavel, sitt dirgħajn ta' ggant miftuħa biex idawru l-ħaġra samma li tfarrak u tehres il-qamħ u tagħmlu dqiq għal ħobżna ta' kull jum. Tgħaddi minn taħtha titwaħħax tisma' ir-rih ivenven fil-qala'. Tal-mithna kien johroġ fuq il-bejt u jdoqq il-bronja biex min għandu it-tgħam iġibu u dlonk, waħda wara l-oħra, kont tilmah in-nisa ta' darhom resqin biċ-ċurniena mimlija fuq rashom biex ikunu minn tal-ewwel għat-taħna. U l-lum? Ma nafx bakax tnejn minn dawn l-imtiehen jaħdmu! X'uħud għabu għall kollox, żarmawhom, hattewhom u ma baqax ħlief isimhom.

Niftakar fiż-żewġ imtiehen tal-Belt, ma niftakarhomx jaħdmu, imma l-bini niftakru għal żmien, kienu joqogħdu in-nies fihom.

Ir-Rabat biss kien hemm ħamest imtiehen : 1) Ta' Hall-Bajjada, 2) Ta' Palajsa, 3) Ta' Gheriexem, 4) taċ-Ċoġħqi, 5) Ta' Ħad-Dingli. mhux bogħod mill pompa tal-ilma. Il-lum ma hemmx waħda taħdem! Kollha żarmati, ma fadalx ħlief il-bini tad-dar u forsi l-koppla, donnohm ħwejjeg min-sija, imwarrba, mitluqa barra bħal ħaġa mejta, mormija, wara li kienu l-għaxqa tar-raħal; l-ewwel il-knisja mbaġhad il-mithna.

Mort nara l-mithna ta' Hall-Bajjada, dak li baqa' minnha. Bini ta' żmien il-Kavaleri għax fuq il-bieb hemm arma tal-ħaġar minquxa, imma biż-żmien ittieklet u ma tistax taqbad ta' min kienet.

Titla' erba' u għoxrin targa u tasal fuq il-bejt fejn jibda il-bini tal-mithna, għoli mas-seba' u għoxrin filata.

Tidħol fit-tromba, bini mdawwar, wasa xi disa' piedi; minn isfel jaqbad garagor ta' erba' u għoxrin targa. Wara erbatax-il-targa tilhaq raf, fejn jinżammu u jimtlew l-ixkejjer u ċ-ċrienen tad-dqiq. Minn dar-raf titla' għaxar targiet oħra u tilhaq ir-raf fejn iddur il-ħaġra tat-tħin.

L-antinni huma d-dirgħajn tal-mithna fuqhiex jintra ma il-qluġ tar-raddiena. Il-lum aktarx issibhom mixħutin fuq il-bejt. Is-sitt antinni twal tmienja u għoxrin pied, magħ-

mulin bħal gradilja, maqsuma b'lasta fin-nofs u erbatax il-lasta mal-ġenb, imsejja *gradiljoli*. Fuqhom jju trabat il-qluġ, tnejn kull antinna, wieħed kbir u l-iehor żgħir imsejjaħ *kultellazz*. Dawn l-antinni, mita l-mitħna tkun armata, jeħlu fuq sitt *antinnoli* mwahħlin dejjem mal-fus jew *arblu* li jmexxi l-ħaġra tat-tħin. Malli tasal fl-aħħar raf tilmah żewġ travi qawwija mirfuda minn ġenb għal ieħor imsejjaħ *gazi* li fuqhom jintasbu l-ħaġar, dik ta' taħt u dik li ddur fuqha; żewġ ħaġriet ta' toqol kbir għax ħoxnin u tal-qawwi. Il-ħaġra ta' taħt qiegħda u ma ddux, għalhekk magħluqa ġewwa nforra tal-injam imsejjaħ *in-nasba*. Imħaffra fil-ġenb hemm toqba li minnha johroġ id-dqiq mithun, imsejjaħ *il-farinal*. Id-dqiq jinxeħet f'*kavetta* twila li tispicċa bħal *lembut* li jinżel sa l-ewwel raf, fejn jista' iferragħ fi xkora li jħejju għal miegħu.

Il-ħaġra li ddur, fiha qawra ġmielha, iġġib minn xifer għal ieħor minn 5 sa 6 piedi. Għandha toqba fin-nofs mirfuda u misrura b'laqx taz-zokk tat-tin biex ma jishonx, f'dit-toqba jeħel il-pern jew *seffud* jew *fus* tal-ħadid li fuqu ddur; biex ma tixxellifx, din tiġi ngastata ġewwa nforra tal-ġhuda (*id-dawr*) u marbuta b'ċirku tal-ħadid.

Mita tkun taħdem il-ħaġra ta' fuq, ma tkunx tmiss ma ta' taħt, għax kieku ma timxix, imma daqsxejn merfugħa minnha u r-raġel li jieħu ħsiebha għandu manwella quddiemu, iġħidilha *ir-rimōna* li mita tingħafas l-ħaġra ta' fuq tintrafa'. U kemm hi minquxa heġu din *ir-rimōna!* Kulħadd inaq-qaxha gostih. Dik li rajt, tispicċa b'ras ta' kelb u ma tulha kollu fiha tiżijn u żigużajgi u l-isfel minquxa żewġ ħutiet, "għax min għamilha", qal ir-raġel, "kien iħobb jistad il-ħut."

Mit-toqba tan-nofs, ma' ġenb fejn jeħel il-fus, jiferragħ il-qamħ minn *mizieb* li jitla' u jinżel, marbut b'rumnell ma *pern*, imsejjaħ *il-għasfur*, u ma' *delu* kbir li jinżamm dejjem mimli qamħ.

Biex il-ħaġra tista' ddur, il-fus jeħel min-naħa ta' fuq ma' ras tal-ġhuda ħoxna, donnha barmil, imsejjaħ *luqqata*, imħaffra mad-dawra kollha biex f'kull toqba tidhol sinna tar-rota l-kbira (*id-dawwara*) u tmexxiha. Din ir-rota l-kbira, jew dawwara, teħel ma' *l-arblu* li ġej minn barra mdawwar mir-raddiena tal-qluġ.

Il-*luqqata* ddur, min-naħa ta' fuq, fuq pern li jidħol fi travu mimdud imsejjaħ *is-salib*, marbut sewwa fir-rjus biex ma jitharrixx. Billi *il-luqqata*, kull mita jinħtieġ, trid tinqala', il-biċċa tas-salib fejn teħel tista' tinqala' wkoll. Din

igħidulha *it-trincetta*, li biex fid-dawrien ma titħarrixx tigi miżmuma mal-lastà li tasal sal-ħajt, imsejjha *l-istiratur*. Biex taqla l-luqqata trid l-ewwel tneħhi *l-istiratur*, u toħroġ il-barra *t-trincetta*. L-*arblu* mwaħħal mad-dawwara bis-snien, min-naħa ta' barra għandu bćejjeċ ta' njam biex isaħħuħ (*l-inforra*) u min-naħa ta' wara jispiċċa f'pern oħxon li-jdur ġewwa ras ta' travu mwaħħal mal-ħajt li jgħidulu *is-suffarell*.

Din hi l-magna kollha!

Billi r-riħ ma jonfoħx dejjem minn banda waħda, jin-ħtieġ-li *l-antinni* jkunu dejjem għal għajn ir-riħ u għalhekk tal-miħna dejjem moħħu lejn ir-riħ biex jiġi kemm jista' għal wiċċu.

Dan jista' jsir billi l-*arblu*, mwaħħal mal-*antinni*, jdur b'kollox mas-saqaf tal-miħna li jgħidulha *kuppletta* jew *barjol* (*pirjol* qalli Ganni.) Ara kif jista' jsir dan.

Is-saqaf tal-miħna hu magħmul bħal kopula tal-injam in-furrata tajjeb, iddur fuq ċirku tal-ħadid imqiegħed fuq il-bini il-fuq mit-travu tal-luqqata. Biex il-*barjol* idur ħafif, fix-xaqq ta' bejnu u bejn iċ-ċirku tal-ħadid merfugħ fuq tmien pastaži, mad-dawra kollha u jinżamm midluk bix-xaħam. Ma' dwar il-qiegħ tal-*barjol* hemm rixtellu magħmul minn magħ-żel ħidejn l-ieħor. Dan hu *l-istringell*. Biex tista' ddawwar is-saqaf b'kollox, ir-raġel għandu fil-qabda *manwella* sħiħa li jekk idaħħalha bejn żewġ mgħażel tal-*istringell* u jagħfas fuq musmar oħxon (pern), imwaħħal iżjed l-isfel fil-bini sôd, is-saqaf iċiedi u jdur. Biex il-*barjol* ma jargax lura għandu ħadida bis-snien bħal tal-arloġġ jew bćejjeċ tal-ktajjen li jintreħew mita jinħtieġ u hekk, għafsa wara l-oħra, il-*barjol* idur, kemm iridu tal-miħna. Biex fl-istess ħin il-*barjol* ikun imrażżan, minn wara fejn joħroġ l-*arblu*, hemm żewġ ħadid-iet għuda maħruġa l-barra, imsejjha *fekruna* li magħha għandha marbuta żewġ ħbula mdendlin għal isfel b'żewġ ħagrjet tqal biex jagħmlu ta' *kuntrapis*. Wieħed jista' jara hux kollox sewwa minn tieqa żgħira fil-*barjol* li jgħidulha *bukkaport*.

Ara kemm kellu x'jaħseb min jieħu ħsieb il-miħna. Irid jara li d-delu dejjem mimli bil-qamħ u li l-miżieb qiegħed fejn imissu u jsawweb kemm hemm bżonn. Jara li l-ħagra tat-tħin mhix għalja wisq u anqas baxxa iż-żejjed, idu fir-rimona. Malli jdur ir-riħ, jaħseb għal manwella u jgħib ir-riħ quddiemu. Jekk irid iwaqqaf, jaħseb li jnaqqas il-qluġħ jew ineħħih għal kollox. Dan isir minn barra mita l-antinni

ma jkunux iduru. Biex iżomm malajr, iniżżel il-ħaġra mita jkollha l-qamħ taħtha, għax il-qamħ jorbot; mingħajr qamħ il-ħaġra tibqa' ddur. Xi tliet darbiet fis-sena l-ħaġra tal-mithna tkun trid tinqala', tintrafa' fuq ġenbha u titnaqqax, għax bid-dawran fuq il-qamħ timlies u ma tibqax titħan sewwa. Ara x'sengħa jrid ikollu dak tal-mithna biex jarfa' ħaġra bħal dik f'dak id-diq, għax fuq ir-raf kemm-kemm għandu fejn idur. Tassew li r-riħ iġhinu, imma trid għajjn tajba, ħila u għaqal biex toħroġ minn daqxejn xogħol bħal dik!

Wieħed jagħli mita jara kwejjeġ bħal dawn jinqerdu, imma d-dinja sejra l-quddiem u l-lum b'magna żgħira u ftit pitrolju u bla tbatija ta' xejn jintahhan il-qamħ bla ma jis-tennew ir-riħ u bla ma jqanqlu ħaġar. Iżda jixraq illi uliedna jkunu jafu kif konna ninqadew mita ma kellniex magni tan-nar u tal-elettriku, għalhekk ħadt is-sabar niġbor il-fdal ta' l-imġhoddi.

T. Z.

BHAL SOKRATE! . . .

—Ara x-Xadina, ara x-Xadina. . .

Ix-Xadina waqaf u dar l-ura. Erba' jew ħamest itfal, im-qatta' u maħmuġa, waqfu mit-tgħajir tagħhom u telqu jiġru beżgħana. Wara li tbiedgħu ftit, il-bogħod qawwielhom qalbhom u mill-ġdid bdew jgħajtu b'kemm kellhom saħħa :

—Ara x-Xadina, ara x-Xadina. . .

Ix-Xadina raha li magħhom ma sata' jagħmel xejn, ċaqlaq rasu, heżheż snienu, heddidhom bil-bastun (biċċa zokk ta' sigra) u, izappap, telaq għal xogħlu. Kieku qabadhom x'kien se' jagħmlilhom? Xejn! għax ix-Xadina kien iħobbhom it-tfal, kien iħobbhom daqs dawl għajnejh, kien iħobbhom l-aktar għax kien jaf li tfal minn tiegħu żgur qatt ma jkollu. Għax

ix-Xadina, kliem bejnietna, kien ikrah daqs ma' nafx x'kien, daqs xadina. Għall-ewwel li kien deher f'dak ir-raġal, mitluf qalb il-blat għeri u taħt dik il-qilla fax-xemx, it-tfal telqu jigr u mlikkma, in-nisa għamlu salib fuq żakkhom biex Alla jehlshom minn xi għaġeb bħal dak, l-irġiel bil-kemm riedu jemmnu għajnejhom. Izda mita raw li, fl-aħħar minn l-aħħar, hu kien bniedem bħal haddieñor, jiekol u jitkellem bħalhom, bdew iduru ma' dwaru biex jaqtgħu ftit il-kursità li kellhom fuqu.

—Gesù Marija, qalet waħda, dak x'ikun?

—Dak mnejn ġiè?

—Dak bniedem?

U billi x-Xadina għall-mistoqsijiet li kienu jagħmlulu qatt ma' kien iwieġeb u la qatt qalilhom minn fejn ġie u l-anqas x'jismu, bdew jaraw u jiftiehm u bejniethom kif jaqbd u jsej-ħulu. B'isem ta' bniedem lè, għax (kif qalulhom l-izjed xjuħ għaqlija tar-raġal) issa li għandhom bżonn ta' l-ilma biex jizirgħu l-patata, ma' jmurx xi Kaddis jieħu għalih, jiftiehem ma' San Bartilmew u jzommilhom ix-xita. Ma jiftakrux, seba' snin ilu, mita Peppu ta' Kejla kien ġibed waħda hoxxna, l-anqas qatra xita biss ma kienet għamlet u l-patata u l-mizirgħa l-oħra kienet kollha nixfet? U ħmistax il-sena ilu? U sitta u erbgħin sena ilu...? U lè, lè, mal-Kaddisin m'hemmx loġħob, dawk jistgħu kollox. Allura x'jaqbd u jsej-ħulu? Ħmar? Kelb? Baġħal? Imma dawk ma kenux koroh daqs u mbagħad dawk l-annimali x'tort kellhom jekk dan inzerta ikrah biex issejjahlu b'isimhom? Hadd ma' saqsa x'tort kellu x-Xadina li nzerta hekk! Fl-aħħar, wieħed li kien għadu kemm ġie minn l-Amerki, qallhom li hu kien ra-annimal ikrah bħalu: ix-Xadina Kif tkun? Imnieñer im-fattar, ħalq kbir, għajnejn żgħar, ras kbira. . . Mela bħal dak li ġiè! għajjat kullhadd u minn dak in-nhar il-quddien, għammduh mill-ġdid u sejħulu "ix-Xadina".

Ix-Xadina kien jaf li tfal minn tiegħu ma' jistax ikollu għax min kienet dik il-mara li f'żgħozitu kienet sejra tieħu b'dik il-kruha kollha. U issa kien xiħ, tfal żgur qatt ma jkollu! X'ħin kien jaħseb hekk, kien iħoss qalbu tingħafas, kien iħoss ġismu jitriegħed, għajnejh idemmghu u kien imur jistahba x'imkien u jibda jibki bħal tarbija. Imbagħad kien iħoss qalbu tintela bil-mibegħda, mibegħda lejn ommu u missieru li ma' kienx jaf, mibegħda lejn in-nies kollha li kienu jiddieħku bih, mibegħda lejn kull minn kien jara' quddiemu. Hu kien jaf li kien ikrah, b'dik is-sieq iqsar mill-oħra, b'dak il-ġisem qsajjar u niexef, b'dik ir-ras kbira kbira

u tonda biex tpatti għaċ-ċokon ta' ġismu: u hu kien irid jaf il-għaliex kien magħmul, il-għaliex ma kienx bħall-bnedmin l-oħra.

Għax ix-Xadina ġo dik il-kruha ta' ras, kellu moħħ tajjeb, moħħ li jaf jifli u jagħżel bejn haġa' u oħra, moħħ li jaf iġharbel kull ma' jaqra u kull ma' jisma u jżomm dak biss li kien jogħġbu. Għal kull haġa li kien jisma, għal kull haġa li kien jaqra, kien idahħal il-għaliex tiegħu u kemm il-darba din ma' kenitx iżzomm tagħha quddiem ir-raġunament tiegħu kien imaqdarha u jibgħatha tilhaq lil tant hwejjeġ oħra li kienet messithom l-istess xorti. Il-gost tax-Xadina kien dak li jirraġuna, jirraġuna, jirraġuna, tajjeb jew hażin, fuq kullhadd u fuq kollox, iġib fix-xejn bi kliemu dak li kullhadd kien iżomm bħala haġa tajba u minnha, joħloq ma' dwaru l-aktar hwejjeġ ċari u żguri bħal dinja ta' ċpar u jwaqqagħhom mill-għoli li kienu fihom. Għax ix-Xadina, għalkemm ma' damx l-iskola aktar minn sebgha snin, kien ta ruħu u ġismu għall-filosofija. L-elementi tagħha tgħallimhom bħala xejn, stħajjilhom loġġob ta' tfal bil-*maggiore* u bil-*minore* tiela' u nieżel u hafna kliem ieħor li hliel l-isem ma' kellhomx tqil u kien għoddu beda jitlef l-istima u l-imħabba li kienet ġietu għall-filosofija bla ma huwa stess ma kien jaf kif u għaliex; imma meta beda jaqra kotba shaħ bla ma jifhem kelma, mita kien joqgħod jaqleb folja wara folja biex jistad xi kelma ftit anqas ġdida u tqila għalih mill-oħra, mita kien joqgħod iġħajjat l-ismijiet tal-filosfi kbar biex jismagħhom jidwu ġo widintu, Kant, Hoegel, Spencer, Nietzsche eċċ. kien ihoss ġo ruħu ċertu gost li qatt ma kien hażnu, ċerta hlewwa ta' qalb li kienet tfarraġlu d-dwejjaq li kien ikollu. Imma aqra u ġib min jaqra, aghfas il-lum u aghfas għada, fl-aħħar beda jifhem xi ftit dak li riedu jgħidu dawk in-nies kbar, beda jara ċ-ċpar li kellu quddiem għajnejh jiċċara bil-mod il-mod u jitbiegħed, beda jhoss li issa hu xi haġa akbar minn qabel. Mhux hekk biss, imma issa wkoll beda jieħu xi ftit tal-kunfidenza magħhom, issa jati raġun lill-Hoegel, issa jgħid li ma jaqbilx f'kollox ma' Kant, issa haġa u issa oħra. Ma' tul haġtu kollha, sittin sena tbatija u dwejjaq, ma kienx iltaq' ma' bniedem wieħed biss li kien farraglu qalbu tant anqas li ried ikun haħibu; riedu jkunu dawn, Kant, Haegel, Spencer eċċ. biex qabel ma' jmut ikun sab xi hadd li messlu qalbu bil-hlewwa ta' kliemu.

U x-Xadina, daqxejn ta' xwejjaħ irqiq irqiq, b'dik ir-ras kollha fuq għonqu u jfekren l-hawn u l-hemm bil-bastun quddiemu, tistennieh minn mument għal ieħor jinħall taħt

dik ix-xemx ta' nofs inhar, baqa' sejjer għal triqtu, daqxejn ta' triq qalb l-egħlieqi, kollu kien u migbur fih in-nifsu. Tassew! imkien ma kien sab ħalib li qatt farragħu qalbu f'dak in-niket ta' ħajja bla fejda, imkien. Dawn riedu jkunu biex bħal xaqq ta' dawl ifeġġ fuqu, biex irabbi ftit tal-ħila u jgħaddi l-erbghat ijiem li fadallu ħieni. Dnub li qatt ma kien rahom, li ma kienx jafhom. Kemm kieku kien jagħsilhom idejhom, kemm kien jizzihajr lilhom talli kienu tawh tant sigħat ta' hena, kemm kien ixarrbilhom... iva, ixarrbilhom idejhom bid-dmugh ta' ferħ li kien jinżillu minn għajnejh u b'liema ħrara kien iressaqhom lhom bejn xofftejh u jbushom-lhom... U x-Xadina, bla ma' jinduna, kien iressaq ras il-bastun lejn xofftejh u jbusha bl-istess ħrara li biha, kieku seta', kien ibus idejn wieħed minn dawk il-filosfi. X'ħin kien jinduna bl-iżball, kien jibbissem, iċaqlaq rasu u jagħder lilu in-nifsu... u min jaf kif kienu? Aristotele, Platone, Hoegel, Kant, eċċ.? Tgħid xjuh bħalu? Lè, lè, kif seta' jkun, nies bħal dawk! Għalih, biex tkun filosofu kbir, trid tkun għaref, u jkollok gisem sabiħ tkun maħbub minn kullħadd u hafna ħwejjeġ oħra li hu ma' kellux. Imma mita qara Diogene, x'kien u x'ma' kienx, ħass xi ħaġa ġdida go fih, xi ħaġa li anqas hu stess ma sata' jgħid x'inhija, bħal ferħ kbir, bħal ħbiberija kbira lejn dak l-imsejken ta' Diogene li bħalu kien ikrah, bħalu kien imdawwar bil-mibegħda, ħass imħabba kbira lejha għax urieh li wkoll jekk tkun bħal ma' kien hu kont tista' issir filosofu. U ferħan b'dan li kien sab, li hu wkoll seta' jsir filosofu, beda jaħseb u jirraguna fuq kullħadd u fuq kollox, jiddeffes kullimkien u jikser bir-raġunamenti tiegħu ras in-nies. L-akbar ferħ tax-Xadina kien li joqgħod iġib quddiem għajnejh dak ix-xwejjah ta' Diogene, milwi tnejn, oħxon oħxon, b'wiċċ maħruq mix-xemx, b'għajnejh. . iva b'għajnu x-xellugija awtonoma, tħares il-fejn trid bla ma qatt tobdi lilu. Hu ma kienx jaf jekk Diogene kienx tas-sew hekk, dik kienet ħaġa żgħira għalih; dak li kien iġodd kien li quddiem għajnejh Diogene kien dejjem jidher hekk, milwi tnejn, oħxon oħxon, b'wiċċ maħruq mix-xemx, b'għajnu x-xellugija werċa jew biex Diogene ma' jehux għalih kien isejjilha awtonoma. Ċertament, dik l-awtonomija ta' għajn Diogene kienet ta' importanza kbira għalih għax mill-fattizzi tiegħu kollha dik l-aktar li kienet għamlet impressjoni fuqu, kulltant kien jaħseb minn jaf x'kien sar go ras Diogene biex dik il-għajn ħadet l-awtonomija, isir tant qtil issoltu biex jieħduha!... U, kollu ferħan, ix-Xadina kompla miexi, jagħder biċ-ċaqliq ta' rasu u b'daqxejn ta' tbissima, dawk id-difetti li kien jara Diogene imzejjen bihom!...

—Ma, ma, erfaghni, ġej ix-Xadina!

Ix-Xadina stenbaħ mill-ħsibijiet li kien fihom, refa' rasu, ħares kuddiemu u ra ġejja lejha mara mikula mix-xogħol u b'żaqq daqs qolla, b'qatta ħaxix fuq rasha u b'daqsxejn ta' tiffa mdendla, f'idha. Xhin raha dik id-daqsxejn ta' tiffa tibza' minnu u titrekken m'ommha u lemaħ lil din tagħmel salib fuq żaqqa, fuq dik iż-żaqq xhieda ta' tant kruha u tbatija, ħass għafsa ta' qalb kbira u xtâq isaqsihom x'qatt għamlilhom hu biex iġagħluh isofri dak kollu. Hu kien iħoss wisq xhin kien jara dawk it-tfal li tant iħobb jaħarbuh u jibzġhu minnu hekk, hu, li għalihom kien lest biex jati ħajtu! Quddiem it-tfal, Kant, Hoegel, Nietzsche eċċ. ukoll Diogene, b'dik il-għajn awtonoma, kienu kollha jtiru mar-riħ! Izda issa l-aktar li ħass għaliex dik it-tiffa kienet gibditu iżjed mill-oħrajn kollha, kienet qanqlitlu l-imħabba ta' missier li xtaq isir, kienet ġagħlitu, kemm-il-darba, jaqla' tgħajir minn għand in-nies, dejjem lesti biex jaħsbu ħażin, talli kien iħobb wisq jersaq lejha. Għax-Xadina, li għal kull ħaġa kien isaqsi għaliex, kienet umiljazzjoni kbira li ma jistax iwieġeb għaliex din it-tiffa, imgerrxa mgerrxa u forsi aġar minn ħaddieħor, kienet qanqlit fih dak kollu. Għalxejn kien iġhid li, fl-aħħar, dik it-tiffa ma kenitx lilief biċċa laħam u għadam, li la tikber ftit ieħor tkun l-ewwel waħda li tmur tigrri warajh tissuttah il-ġebel u tgħajru kemm tiffaħ, għalxejn. L-imħabba ta' missier li kien iħoss fih għal dik it-tiffa kienet xi ħaġa li qatt ma kien ħass f'ħajtu, kienet il-ġamra tan-nar li kien għada ssaħħan dak id-denm kiesaħ miż-żmien u mit-tbatija. B'ħafna raġunamenti kien wasal biex iġhid li t-tfal għandhom ikunu ta' min iħobbbhom, li l-imħabba tati l-jedd li wieħed jieħu dak li jħobb, li t-tfal għandhom ikunu ta' kullħadd ukoll ta' dawk li qatt ma kellhom. Ma kienx jidher ċar li dik l-omm ma' kenitx tħobb lil bintha biex teħodha tiġġerra qalb l-egħlieqi f'dik ix-xemx ta' nofs in-nhar? Kieku taqbadha xemxata u tmur id-dinja l-oħra f'radda ta' salib, x'kien jaġħmel hu? U jekk dik l-omm ma' kien jinpurtaha xejn minn bintha għax kien jista' jkollha oħra, ma' kellux hu jeħodha taħt idejh u jindukraha hu minflok ommha?

U fl-aħħar, it-tentazzjoni kienet qawwija wisq biex hu seta' jirresisti. Kien sejjer lejn id-dar, daqsxejn ta' għorfa mwarrba mir-raħal, għall-ħabta ta' nżul ix-xemx, u ltaqa' ma dik it-tiffa tibki.

—Okej kna, x'għandna?... Tibki!... Xi ġralna? Mitlufa?!... Ah! Tibzax, tibzax binti, jien dejjem għedt li dik ma ħaqqiex tkun ommok, in-nisa maltin it-tfal jafu biss igibuhom fid-

dinja. Tibzâx, binti, tridx tmur man-nannu, trid, ruhi? Le?! Ghaliex? In-nannu itik iċ-ċejċa, ikun iħobbok ħafna aktar mill-mamma... Trid? iva? imxi!...

U xħin dik id-daqsxejn ta' tifla mbeżza' mid-dlam rebħet il-biża' li kellha minnu u qaltu li trid tmur miegħu, ix-Xadina ħass ruħu jrid itir bil-ferħ, ħass lil qalbu tħabbat iżjed imgħaġġla mis-soltu, ħass li issa ħajtu għandu għalfejn jgħixha u l-mibegħda li kellu għall-oħrajn sfat fix-xejn u taret mar-riħ. Wasal id-dar, taha tiekol għamlilha daqsxejn ta' frier f'rokna, meddha torqod u hu qagħad bil-qiegħda ħejn rasha imelsilha xuxitha u jgħannilha minn taħt l-ilsien biex għajnya tmur biha, qigħad imellsilha u jgħannilha bħal ma tant kien jixtieg li jagħmel lil uliedu li qatt ma kellu. U ħsiebu, waqt li hu kien hemm hekk, beda jdur ma' kullimkien kollu ferħan, kollu ħieni, għax issa x-xewqa ta' ħajtu kien laħaqa. Beda jara ruħu, l-5-il-sena oħra, jixjieħ ferm mill-kien, b'dik ir-ras dejjem kbira, tonda, iżewweg lil dik it-tifla, li tkun xebba l-gmiel tagħha, ma' l-isbaħ żgħażuġ tar-raħal. Ħames snin oħra u hu jkun bil-qiegħda fi ġnien fuq pultruna, ma' jkunx għadu jista' jimxi iżjed, it-tmenin sena li jkollu jkun għamlu biħ sewwa. Ikun q'ed jieħu nagħsa u jħoss min jiġbidlu mnieħru u jisma' bħal daħka miżmuma. Jiftaħ għajnejh u jilmaħ quddiemu daqsxejn ta' tifel, il-gmiel tiegħu, li jinfexx jidħak u jixteħet f'ħoġru jgħajjat nannu... Nannu? Oh! x'ferħ tisma' min igħajjatlek hekk... Inbagħad jara gej ieħor, u ieħor, u ieħor... Santa! Diġa' erbgha? Kemm għandu flus dak ir-raġel żagħżuġ u qawwi li hu kien taha lit-tifla li rabba! Inbagħad iħoss min imisslu rasu, jerfa' għajnejh u jara l'wiċċ daħkani tagħha: Missier, trid ingiblek ftit brodu!... Missier! U tisma' dan l-isem minn xebba hekk ħelwa!... Oh! Dak ta' fuq m'hux kattiv bħal ma kien jaħsbu qabel biex jerfaġħu għal xjuħitu dik il-hena kollha... Inbagħad beda jara tfal gejjin minn kullimkien, tfal, tfal, tfal... Il-ġnien imtela', id-dar imtlet, ir-raħal imtela u kollha jgħajtu nannu... Nannu! nannu! nannu!...

F'daqqa stenbaħ. Erba' taħbitiet qawwija lill-bieb qajmuh mill-ħolma li kien jagħmel; it-tifla kien għadha rieqda. Mesaħ għajnejh b'daħar idu, reġa' sama' t-taħbit u mar iħares mit-tieqa. Kien għadu q'ed jisbaħ. Taħtu, lemaħ qatta rġiel u nisa, min b'ħaġar u min b'imgħażqa f'idu, tħares lejħ u biċ-ċiera u thedded u tgħajjat.

—Nannu, nannu, nannu, imissek int u tagħmel dan?

—Ja, wiċċ ta' moqziez!

—Tini l-binti.

—Ja wiçç ta' hekk ! Ja wiçç ta' dan ! Ja wiçç ta' dak !—
u kullhadd beda jzid mill-aħjar li seta'.

Ix-Xadina mill-ewwel fehem kollox. Daħal il-ġewwa, qabad it-tifla u wrihilhom mit-tieqa.

—Hawn arawha, għadha rieqda !

Malli lemħuha, l-aġħjat, it-tisfir, it-tgħajir, it-theddid kiber. It-tifla stenbħiet u bdiet tgħajjat u twerżaq kollha mbeżża'. Ix-Xadina sfar u triegħed : lemaħ ġejjin tliet pulizija mgħaġġla.

—Jien xiħ !

—Iftaħ ! Hawn il-ġustizja !

Ix-Xadina ċaqraq rashu : kienet haġa naturali li huma jaħsbu fih hekk, huma !... Mesaħ żewġ demgħat b'dahar idu, xeħet il-kappel qadim u maħmuġ kif ġie ġie f'rasu, f'idu il-waħda qabad il-bastun u fl-oħra id it-tifla u niżel jiftaħ.

Malli fetiħ il-bieb u tfaçça fil-beraħ, bħal ragħda ta' aġħjat dagħa, tisfir, teħdid qamet minn dik il-ġemgħa miġbura quddiemu. L-omni hatfitlu t-tifla minn idejha u bdiet tbusha u tgħannaqha magħha, il-missier ried bil-fors jaħbat għalih. Ix-Xadina kien għoddu xjieħ għoxrin sena f'daqqa, baqa' jħares ċass bla ma jifhem dak li kien jisma' u bla ma jitniffes għal dawk l-insulti li bdew jagħmlulu, biss kulltant kien jidher iċaqraq rasu u jgerger waħdu : Bħal Sokrate !... Bħal Sokrate !...

Il-pulizija poġġewh bejniethom biex hadd ma jmissu u telqu bih, imdawra bin-nies li kull ma tmur bdiet iżjed tingama'. U aktar ma n-nies bdiet tingama', aktar it-tgħajir u t-teħdid beda jiżdied u issa xi mbuttatura u xi daqqa fuq rasu bdew inewlulu wkoll. Ix-Xadina ma kienx ikellimhom, min-nies bħal dawk ma kontx tistenna haġ'oħra, min-nies magħgħuna fit-tajn ma satax johroġ ħlief tajn ieħor. L-anqas kien għadu jogħbodhom iżjed, biex haħsbu dak fih u kienu qegħdin jagħmlulu hekk, lilu ! bil-fors kienu l-koll imġienen.

—Bħal Sokrate !... Bħal Sokrate !...

Ġużè Bonnici.

SERHAN

O beraħ tax-xaġħri li tgħaxxaq il-bniedem,
sbuħija tax-xtajta li tfarraġ il-qlub,
min jifhem dil-ħajja wil-ħlewwa li jġarrab,
fil-qiegħ tar-ruħ tiegħu kif jigi midrub!

Midrub minn dil-qawwa tal-ħlewwa tal-hena,
li hawn biss tiġġarrab minn dan il-ħolqien,
li tigrì fejn tigrì qalb l-għageb tad-dinja,
sjufija tal-hena bħal din m'hemm imkien.

Jekk inti tkun doqtha xi drabi dil-ħlewwa,
xewqgħat bla ma jieqfu int tħoss ġewwa fik,
biex tgħix f'din il-ħajja ħafifa w-nadifa,
u teħles mit-toqol li d-dinja tgħabbik.

Tistħajlek qegħd timxi m'hux fl-art, iżda fl-arja,
u tħosshom jinxfulek il-ġwienah nedjin,
tistħajjel li ruħek trid tarfa' 'l dal-ġisem,
wit-tnejn għalanija jittajru henjin.

Mitluf f'din il-għaxxa fi dħul il-jum helu,
li għadu jitwieled fi hdan it-tbexbix,
tad-dija tarija tax-xemx nofs moħbija,
imraxxa bin-nida sa fuq il-ħaxix.

Mat-tefgħa ta' riġlek minn għajr ma tintebaħ,
tkun tolqot is-saġħtar wil-plejju sabiħ,
w-erħilhom jaġħmlulek bħal shaba ma' dwarek,
ta' rwejjah ta' ħlejju jittajru mar-riħ.

Il-bilbla tilmaħħa mill-għoli tas-sema,
tgħannilek il-għanja li tħabbar is-sliem,
u tisma' l-għasafar w-is-sriep qegħ'd ipespsu,
u tara id-dwied l-oħra qegħ'd jirgħu bla kliem.

Fix-xaġħri, fuq l-iġbla, f'widien jew fir-raba',
Raġħajja mimduda b'xi erba' nġaġiet,
tmellislek xi naghga fissuda fi hdanha,
u toqgħod tindokra n-nghaġ l-oħra fis-skiet.

Fil-bogħd tisma' jidwi xi lehen ta' xbejba,
li turi l-ħsieb tagħha bil-ghana sabih,
fil-waqt li tkun taħdem il-ħedma tas-saħħa,
ghaddejja f'dil-ħajja li tati mistrieħ.

Daqqiet żagħżuġh tara f'xi trejqa ġor-raba',
għaddej qalb il-friefet b'żappun fuq spallejh,
isaffar il-ghanja mal-lehen tax-xbejba,
mingħajr xejn ħsieb f'moħħu, jixdhulu ħaddejh.

U qalb dik il-ħdura ta' sigar li jsaħħru,
ma' ġenb xi nixxieġha ta' l-ilma wisq bnin,
int' tilmaħ jixorbu xi ngħaġ u xi baqar,
imbgħad jinxteħtulek jixtarru w-reqdin.


Mal-ħlewwa taż-żiffa li titla' mix-xtajta,
titmewweġ il-ħdura jitbewwes il-ward,
b'kull lewn li jizzewwaq ta' dehra li tgħaxxaq,
jagħmlulek bħal-lożor jinfirxu ma' l-art.

Imbgħad jekk int tersaq max-xtajta titlajja,
hemm tara l-mewġ ħelu jitbewwes mal-blat,
iressaq ir-riħa tal-ħxejjex u l-alka,
u jarga' jmur lura bla xejn inkurlat.

U f'nofs dik it-trejqa li tifred il-baħar,
tad-dija bajdana li għada kemm tfigġ,
tgħaddilek xi dgħajsa bil-qluġh tas-sajjieda,
ħafifa, ħafifa tkun taqta' w-iżziġġ.

Tixtieq kieku tiġbor il-ġmiel ta' da' l-ħlejjaq,
tixtieq kieku tara kull m'hemm ġo l-ilmiet,
u timraħ biex tferraħ lil qalbek xewqana,
u tinsa 'l-warrani kemm fih dlamijiet.

O beraħ tax-xaġħri xtajtiet sbieħ tal-baħar,
ħalluni ngħix ħdejkom imqar għal ftit żmien,
jekk ngħaddi fi ħdankom il-jiem li bakagħli,
bil-ferħ ittir ruħi ma' ġmiel il-ħolqien.



KOTBA LI WASLULNA

KTIEB IL-GHANA TA' DAVID ta' ALF. M. GALEA. Stampat fl-*Empire Press*. Jinbiegħ 1/6 għand G. Muscat u F. Sciortino. Il-Belt.

IZ-ZEUG COTBA TAL-MAKKABIN ta' ALF. M. GALEA. Stamperija tas-Salezjani. Jinbiegħ 1/- għand G. Muscat u F. Sciortino. Il-Belt,

L-ANNALI TAL-PROPAGAZIONI TAL-FIDI *Empire Press*

IL-JUM 8 TA' SETTEMBRU—Chelmtejn lill-poplu miġbur ma' dwar il-Monument ta' kuddiem il-Korti, nhar il-Vittorja tal-1929 mgħajdudin minn MONS. CAN. DUN PAWL GAUCI u mictubin għal *Lehen is-Sewwa*. Stampat fl-*Empire Press*,

IL-MADONNA TAS-SAHHA U IL-KIMA LEJHA ta' L. VELLA. Stamperija tad-Dar ta' San Ġuzepp. Jinbiegħ għand il-Patrijiet Conventwali.

IL-BIDWI Editor: C. ZAMMIT-MARMARA' F. R. H. S. Stamperija Giov. Muscat.

MELITA Ġurnal ta' cull xahar għat-tagħlim ta' l-Isteno-grafija-Gregg Maltija u Ingliża u ta' Materji oħra — No. 4. — Direttur Geo. J. Ransley — Stamperija *Empire Press*.

Direttur : Mons. Dun KARM PSAILA

Hlas 1/6 fis-sena. Ktieb wiehed -/6

Kull xorta ta' kitba, hlas, jew hwejjeg oħra li għandhom x'jaqsmu mal-MALTI, jinbagħtu lil F. S. Caruana, "Empire Press" — Valletta.